

सैनिक प्याराचुट फोल्डर महिला नियमावली, २०४६

नेपाल राजपत्रमा प्रकाशित मिति

२०४६।४।२३

सैनिक ऐन, २०१६ को दफा १६५ ले दिएको अधिकार प्रयोग गरी नेपाल सरकारले देहायका नियमहरू बनाएको छ ।

१. संक्षिप्त नाम र प्रारम्भ :

- १.१. यी नियमहरूको नाम “सैनिक प्याराचुट फोल्डर महिला नियमावली, २०४६” रहको छ ।
- १.२. यो नियमावली तुरुन्त प्रारम्भ हुनेछ ।

२. परिभाषा :

- २.१. विषय वा प्रसंगले अर्को अर्थ नलागेमा यस नियमावलीमा-
 - २.१.१. “प्याराचुट फोल्डिड पति” भन्नाले प्याराचुट प्याक गर्ने, मर्मत गर्ने र प्याराचुट तथा तत्सम्बन्धी सामानहरूको सम्भार गर्ने पति सम्झनुपर्छ ।
 - २.१.२. “प्याराचुट फोल्डर महिला” भन्नाले प्याराचुट फोल्डिडपतिमा रहेको फोल्डर महिला, रजिष्टर क्लर्क, सहायक चीफ फोल्डर महिला र चीफ फोल्डर महिला सम्झनुपर्छ ।
 - २.१.३. “फोल्डर महिला” भन्नाले अमल्दार, प्राविधिक अमल्दार र प्राविधिक हुद्दाको दर्जा प्राप्त प्याराचुट फोल्डर महिला सम्झनुपर्छ ।
 - २.१.४. “रजिष्टर क्लर्क” भन्नाले प्राविधिक जमदार दर्जा प्राप्त प्याराचुट फोल्डर महिला सम्झनुपर्छ ।
 - २.१.५. “सहायक चीफ फोल्डर महिला” भन्नाले प्राविधिक सुवेदार दर्जा प्राप्त प्याराचुट फोल्डर महिला सम्झनुपर्छ ।

३.१.६. “चीफ फोल्डर महिला” भन्नाले प्राविधिक उपसेनानी वा प्राविधिक सह-सेनानी दर्जा प्राप्त प्याराचुट फोल्डर महिला सम्झनुपर्छ ।

३. योग्यता :

३.१. देहाय बमोजिमको योग्यता भएको महिलालाई अमल्दार दर्जाको प्याराचुट फोल्डर महिलामा नियुक्ति गर्न सकिनेछ :-

३.१.१. नेपाली नागरिक,

३.१.२. आठ कक्षा उत्तीर्ण भएको,

३.१.३. चार फिट दश इन्च उचाई भएको,

३.१.४. सत्र वर्ष उमेर पूरा भएको र उन्नाइस वर्ष ननाघेको अविवाहिता ।

४. सेवाबाट हट्ने :

४.१. देहायको अवस्थामा प्याराचुट फोल्डर महिलालाई सेवाबाट हटाइने छ :-

४.१.१. अमल्दार दर्जामा रही दुई पटकसम्म प्याराचुट फोल्डिङ तालिममा अनुत्तीर्ण भएमा,

४.१.२. नियुक्ति भएको पाँच वर्ष नपुग्दै विवाह गरेमा ।

५. नियुक्ति र पदोन्नति :

५.१. अमल्दार दर्जाको प्याराचुट फोल्डर महिलाको नियुक्ति गर्दा नेपाली जंगी अड्डा श्री कार्यरथी विभाग (भर्ना छनौट) ले नियम ३ को योग्यताको आधारमा छनौट गरी नियुक्ति गर्नेछ ।

५.२. उप-नियम ५.१. बमोजिम नियुक्ति भएको प्याराचुट फोल्डर महिलाले सैनिक आधारभूत तालिम र प्याराचुट फोल्डिङ आधारभूत तालिम उत्तीर्ण गरेको मितिबाट निजलाई प्राविधिक अमल्दार दर्जाको प्याराचुट फोल्डर महिलामा नियुक्ति गरिनेछ ।

५.३ प्याराचुट फोल्डर महिलाले आफू बहाल रहेको पदमा पाँच वर्षसम्म सन्तोषजनक रूपमा सेवा गरी पदोन्नतिको लागि आवश्यक पर्ने तालीम पूरा गरेमा निज पदोन्नतिको लागि योग्य हुनेछ ।

६. आयुक्त पद प्राप्त गर्नको लागि चाहिने योग्यता :

६.१. देहाय बमोजिम योग्यता भएको सहायक चीफ फोल्डर महिलालाई चीफ फोल्डर महिलाको पदमा नियुक्तिको लागि सैनिक प्राविधिक सेवा नियमहरू, २०१९ को नियम ४ को प्रवर समितिबाट सिफारिश भएका उम्मेदवारलाई प्राविधिक उप-सेनानी आयुक्त पद प्रदान गर्न श्री ५ महाराजाधिराजको स्वीकृतिको निमित्त प्रधान सेनापतिले रक्षा मन्त्रालय मार्फत पेश गर्नेछ र स्वीकृति प्राप्त भएको मितिदेखि उक्त उम्मेदवारले आयुक्त पद पाउनेछ :-

६.१.१. पाँच वर्ष सेवा अवधि पुगेको,

६.१.२. प्रमाण-पत्र तह वा सो सरह उत्तीर्ण भएको ।

६.२. उप-नियम ५.३. मा जुनसुकै कुरा लेखिएको भए तापनि प्राविधिक उप-सेनानी दर्जाको चीफ फोल्डर महिलाले दुई वर्ष सेवा अवधि पूरा गरेपछि निजलाई प्राविधिक सह-सेनानी दर्जामा पदोन्नति गर्न सकिनेछ ।

७. अनरेरी आयुक्त पद प्रदान गर्न सकिने: उप-नियम ६.१.२. बमोजिमको शैक्षिक योग्यता नभएका तर दक्ष, वफादार र सेवा अवधिभर प्रशंसनीय रूपमा काम गरेका सहायक चीफ फोल्डर महिलालाई सैनिक सम्बन्धी प्रचलित कानून बमोजिम अनरेरी आयुक्त पद प्रदान गर्नको लागि सिफारिश गर्न सकिनेछ ।

८. प्याराचुट फोल्डर महिलाले पाउने सुविधा:

८.१. प्याराचुट फोल्डर महिलाले देहाय बमोजिमको सुविधा पाउनेछ :-

८.१.१. नेपाली सेनाको साधारण स्केलको रासन,

८.१.२. जाडो तथा गर्मी मौसमको लागि तोकेको पोशाक र क्लोदिड,

८.१.३. सेवाको अवधिभर दुई पटकसम्म प्रसूति विदा,

८.१.४. नेपाली सेनाले पाए सरहको अन्य विदा ।

९. उमेरदको हद :

९.१. प्याराचुट फोल्डर महिलाको अवकाशको निमित्त उमेरको हद देहाय बमोजिम हुनेछ

:-

९.१.१. फोल्डर महिला ४२ वर्ष

९.१.२. रजिष्टर क्लर्क ४३ वर्ष

९.१.३. सहायक चीफ फोल्डर महिला ४४ वर्ष

९.१.४. चीफ फोल्डर महिला ४७ वर्ष

१०. अवधि :

१०.१. देहायका प्याराचुट फोल्डर महिलाहरूलाई देहाय बमोजिमको अवधि लाग्नेछ :-

१०.१.१. चीफ फोल्डर महिला -५ वर्षको एक अवधि ।

१०.१.२. सहायक चीफ फोल्डर महिला -५ वर्षको एक अवधि ।

१०.२. उप-नियम १०.१.१. बमोजिम चीफ फोल्डर महिलाको अवधि गणना गर्दा प्राविधिक उप-सेनानी दर्जामा रही काम गरेको अवधि वा प्राविधिक उप-सेनानी र प्राविधिक सह-सेनानी दुवै दर्जामा रही काम गरेको अवधि गणना गरिनेछ ।

१०.३. उप-नियम १०.१.१. र १०.१.२. बमोजिमको सेवा अवधि पूरा गरी सकेको चीफ फोल्डर महिला र सहायक चीफ फोल्डर महिलालाई निजको कार्यक्षमता र लगनशीलतालाई दृष्टिगत गरी पुनः तीन वर्षको दोस्रो अवधि र दुई वर्षको तेस्रो अवधि थप गर्न सकिनेछ ।

१०.४. चीफ फोल्डर महिला तथा सहायक चीफ फोल्डर महिलाको उमेरको हदमा पदावधिको हद जुन अघि हुन आउँछ सोही अवधिमा निजलाई अवकाश दिइनेछ ।

११. बचाउ:

- ११.१. यो नियमावली लागू हुनुभन्दा अगाडि नियुक्त भएको प्याराचुट फोल्डर महिलालाई यसै नियमावली बमोजिमको सुविधा दिइनेछ ।
- ११.२. यस नियमावलीमा लेखिएजति कुरा यसै नियमावली बमोजिम हुनेछ र अन्य कुरामा सैनिक सम्बन्धी प्रचलित कानून बमोजिम हुनेछ ।

नेपाल कानून आयोग